

**REGIONAL NEWS UNIT
AKASHVANI, GUWAHATI
0000000000**

Date : 25-02-2026

Time : 18-00 Hrs

ASSAMESE EVEN BULLETIN

.....

- ১। মুখ্যমন্ত্রী ড০ হিমন্ত বিশ্ব শৰ্মাৰ যোৰহাটৰ নৱনিৰ্মিত অসম মহিলা বিশ্ববিদ্যালয়ৰ নতুন চৌহদ মুকলি।
- ২। কাৰ্বি আংলং স্বায়ত্তশাসিত পৰিষদৰ ছেছন হলত আজি পৰিষদৰ অন্তৰ্ৱৰ্তীকালীন বাজেট অধিবেশন
- ৩। প্ৰধানমন্ত্রী নৰেন্দ্ৰ মোদীৰ অহা মাহত শিলচৰ ভ্ৰমণৰ প্ৰতি লক্ষ্য ৰাখি কাছাৰ জিলা প্ৰশাসনৰ প্ৰস্তুতি অব্যাহত।

আৰু

- ৪। নগাঁও চহৰৰ যাতায়াত ব্যৱস্থা অধিক সুচল কৰি তোলাৰ বাবে আজিৰে পৰা চহৰখনত নতুনকৈ চিটি বাছ সেৱা মুকলি।

000000

ৰাজ্যত সম্প্ৰতি মহিলাসকলৰ মাজত নতুন উদীপনাৰ সৃষ্টি হৈছে আৰু প্ৰতিবছৰে চিকিৎসা বিজ্ঞান আৰু অভিযান্ত্ৰিক শাখাত নামভৰ্তি কৰা ছাত্ৰীৰ সংখ্যা নিৰন্তৰ বৃদ্ধি পাইছে বুলি মুখ্যমন্ত্রী ড০ হিমন্ত বিশ্ব শৰ্মাই প্ৰকাশ কৰিছে। যোৰহাটৰ নৱনিৰ্মিত অসম মহিলা বিশ্ববিদ্যালয়ৰ নতুন চৌহদ মুকলি কৰি আজি মুখ্যমন্ত্ৰীগৰাকীয়ে কয়, যে ৰাজ্য চৰকাৰে আত্মসহায়ক গোটৰ জৰিয়তে ৪০ লাখ মহিলাক সংগঠিত কৰিবলৈ সমৰ্থ হৈছে আৰু শিক্ষা, কৰ্মসংস্থাপন আৰু আত্মনিৰ্ভৰশীলতা আটাইকেইটা দিশতে বিগত ৫টা বছৰত নিৰ্ণায়ক সফলতা অৰ্জন কৰিছে। নতুন শিক্ষানীতিৰে পৰিচালিত বিশ্ববিদ্যালয়খনত ১৭টা বিভাগত ৪৪টা ডিগ্ৰী পাঠ্যক্ৰমৰ সুবিধা আছে বুলি মুখ্যমন্ত্ৰীগৰাকীয়ে উল্লেখ কৰে।

বাইট (চি এম)

উল্লেখযোগ্য যে ২৮ কোটি ৫০ লাখ টকা ব্যয়েৰে এই চৌহদ নিৰ্মাণ কৰা হৈছে। মুখ্যমন্ত্রী শৰ্মাই বিশ্ববিদ্যালয়খনৰ বাবে আৰু ৭৫ কোটি টকাৰ অনুদান ঘোষণা কৰে। নাৰী শিক্ষাৰ ক্ষেত্ৰত মাইলৰ খুঁটি হিচাপে চিহ্নিত উত্তৰ-পূব ভাৰতৰ প্ৰথমখন মহিলা বিশ্ববিদ্যালয়ৰ উন্নত আন্তঃগাঁথনিৰে ছাত্ৰীসকলক শৈক্ষিক দিশত উপকৃত কৰাৰ লগতে উচ্চ শিক্ষাৰে মহিলা সৱলীকৰণৰ লক্ষ্যক নতুন গতি প্ৰদান কৰিব বুলি মুখ্যমন্ত্ৰীয়ে উল্লেখ কৰে। অনুষ্ঠানত বৈদেশিক পৰিক্ৰমা দপ্তৰৰ কেন্দ্ৰীয় ৰাজ্যমন্ত্ৰী পবিত্ৰ মাঘেৰিটা, মন্ত্ৰী ডাঃ ৰণোজ পেগু, অজন্তা নেওগ, বিমল বৰাৰ উপৰি কেইবাগৰাকী সাংসদ, বিধায়ক আৰু অন্যান্য বিশিষ্ট ব্যক্তিসকল উপস্থিত থাকে।

ইয়াৰ পূৰ্বে মুখ্যমন্ত্ৰীয়ে আত্মনিৰ্ভৰ অসম অভিযানৰ দ্বিতীয় পৰ্যায়ৰ অধীনত গোলাঘাট, যোৰহাট আৰু মাজুলী জিলাৰ ৫ হাজাৰ ৯৫৮ গৰাকী উদ্যমীৰ মাজত আঁচনিখনৰ প্ৰথম কিস্তিৰ ৫৯ কোটিতকৈ অধিক ধনবাশি বিতৰণ কৰে। ড০ শৰ্মাই এই অভিযানৰ অধীনত লখিমপুৰৰ ৩ হাজাৰ ৭৬ গৰাকী, ধেমাজিৰ এহেজাৰ ৭৯৯ গৰাকী উদ্যমীৰ মাজত ৪৮ কোটিৰো অধিক ধনবাশি বিতৰণ কৰে। অনাগত সময়ত এই অভিযানৰ দ্বাৰা ১০ লাখৰো অধিক উদ্যমীক সামৰি লোৱাৰ পৰিকল্পনাৰ বিষয়েও তেওঁ উল্লেখ কৰে।

মুখ্যমন্ত্ৰীগৰাকীয়ে আজি যোৰহাট চৰকাৰী আইন মহাবিদ্যালয়ৰ নতুন শৈক্ষিক ভৱন ভাৰ্চুৱেল ব্যৱস্থাবে উদ্বোধন কৰে। ১৭ কোটি টকা ব্যয় সাপেক্ষে নিৰ্মাণ কৰা এই শৈক্ষিক ভৱনে অঞ্চলটোৰ লগতে বিভিন্ন ঠাইৰ আইনৰ শিক্ষার্থীসকলৰ বাবে উন্নত শৈক্ষিক আন্তঃগাঁথনিৰে গুণগত শিক্ষা লাভত অৰিহণা যোগাব বুলি আশা কৰা হৈছে।

তদুপৰি ৯ কোটি টকা ব্যয়সাপেক্ষে গ্ৰাম্য আন্তঃগাঁথনি পূঁজিৰ অধীনত মৰিয়নিৰ চাহ বাগিচা অঞ্চলত নিৰ্মাণ কৰা দুখন আদৰ্শ বিদ্যালয় আৰু মহাদেৱ আগৰৱালা উচ্চতৰ মাধ্যমিক বিদ্যালয়ৰ নতুন ভৱনো মুকলি কৰে। ইয়াৰ পাছতে মুখ্যমন্ত্ৰী লখিমপুৰলৈ গৈছে। ড০ শৰ্মাই লখিমপুৰত লাভলীনা বৰগোহাঁই ক্ৰীড়া ক্ষেত্ৰ মুকলি কৰে। জিলাখনৰ ছাব'তিৰ লাভলীনা বৰগোহাঁই ক্ৰীড়া ক্ষেত্ৰত কিছুসময়ৰ পাছতে মুখ্যমন্ত্ৰীয়ে স্মাৰ্ট এল ই ডি ষ্ট্ৰীট লাইট চিষ্টেম, পথ সুৰক্ষা উন্নীতকৰণ প্ৰকল্প, নৰ্থ লখিমপুৰ মহাবিদ্যালয়ক বিশ্ববিদ্যালয় হিচাপে উন্নীতকৰণৰ আন্তঃগাঁথনি নিৰ্মাণৰ কাম, লখিমপুৰ চিকিৎসা মহাবিদ্যালয় হাস্পতালৰ প্ৰসূতি আৰু শিশু চিকিৎসালয়ৰ উন্নীতকৰণকে ধৰি কেইবাটাও প্ৰকল্পৰ আধাৰশিলা স্থাপন কৰে। ০০০০

০০০০০০

কাৰ্বি আংলং স্বায়ত্ত শাসিত পৰিষদৰ ছেছন হলত আজি পৰিষদৰ আন্তঃৰতীকালীন বাজেট অধিবেশন অনুষ্ঠিত হয়। বিত্ত বিভাগৰ দায়িত্বত থকা কাৰ্বি আংলং স্বায়ত্ত শাসিত পৰিষদৰ মুখ্য কাৰ্যবাহী বিষয়া তুলিৰাম বংহাঙে আসন্ন বিধানসভা নিৰ্বাচনৰ প্ৰতি লক্ষ্য ৰাখি অহা ৩১ জুলাইলৈ পৰিষদৰ দৰমহা আৰু অন্যান্য ব্যয়ৰ বাবে ৫ হাজাৰ ৬৫৩ লাখ ৫১ হাজাৰ টকাৰ আন্তঃৰতীকালীন বাজেট দাখিল কৰে। বাজেট দাখিল কৰি শ্ৰীৰংহাঙে কয়, যে ৩১ জুলাইলৈকে চৰকাৰী কৰ্মচাৰীৰ দৰমহা শিতানৰ ব্যয়ৰ বাবে ৫ হাজাৰ ৬৫৩ লাখ ৫১ হাজাৰ কোটি টকা বাজেট ধাৰ্য কৰা হৈছে। পাছত সদনে সৰ্বসন্মতিক্ৰমে বাজেটত অনুমোদন জনায়।

০০০০০০

প্ৰধানমন্ত্ৰী নৰেন্দ্ৰ মোদী অহা ১৪ মাৰ্চত শিলচৰ ভ্ৰমণৰ প্ৰতি লক্ষ্য ৰাখি কাছাৰ জিলা প্ৰশাসনে পূৰ্ণগতিত প্ৰস্তুতি চলিছে। ৰাজ্যৰ মুখ্য সচিব ড০ ৰবি কোটা, আৰক্ষী সঞ্চালক প্ৰধান হৰমিত সিং, মন্ত্ৰী কৌশিক ৰায় আৰু কৃষ্ণেন্দু পালে আজি প্ৰধানমন্ত্ৰীয়ে অংশগ্ৰহণ কৰিবলগীয়া সভাস্থলী পৰিদৰ্শন কৰে। তেওঁলোকে ৰামনগৰ বাইপাচ এলেকাৰ সভাস্থলী, নিৰাপত্তা ব্যৱস্থা, যান বাহন নিয়ন্ত্ৰণ আৰু অন্যান্য প্ৰস্তুতিৰ বুজ লয়। ইয়াৰ পাছত কাছাৰ জিলা আয়ুক্তৰ কাৰ্যালয়ত ৰাজ্যৰ মুখ্য সচিব, আৰক্ষী সঞ্চালক প্ৰধান আৰু মন্ত্ৰী দুগৰাকীৰ উপস্থিতিত এখন বৈঠক অনুষ্ঠিত হয়। এই বৈঠকত জ্যেষ্ঠ আৰক্ষী অধীক্ষকৰ লগতে বিভিন্ন বিভাগৰ শীৰ্ষ বিষয়াসকল উপস্থিত থাকে।

০০০০০০

নগাঁও চহৰৰ যাতায়াত ব্যৱস্থা অধিক সুচল কৰি তোলাৰ বাবে আজিৰে পৰা চহৰখনত নতুনকৈ চিটি বাছ সেৱা মুকলি কৰা হৈছে। নেহৰুৱালিত আজি এই উপলক্ষে আয়োজিত অনুষ্ঠানত জিলা আয়ুক্ত দেৱাশীষ শৰ্মা, নগাঁও-বটদ্ৰা সমষ্টিৰ বিধায়ক ৰূপক শৰ্মা আৰু জিলা পৰিবহণ বিষয়া সীমান্ত বৰা উপস্থিত থাকে। প্ৰথম পৰ্যায়ত জিলা প্ৰশাসন আৰু জিলা পৰিবহণ বিভাগে মুঠ ৬ খন বাছৰ জৰিয়তে তিনিটা মুখ্য সংযোগী পথত চিটি বাছৰ সেৱা প্ৰদান কৰিব। প্ৰতিদিনে পুৱা ৮ বজাৰ পৰা সন্ধিয়া ৭ বজালৈ চিটি বাছ সেৱা উপলব্ধ হ'ব।

০০০০০০

কেন্দ্ৰীয় বন্দৰ, জাহাজ চলাচল আৰু জলপথ মন্ত্ৰী সৰ্বানন্দ সোণোৱালে অহা ২৭ ফেব্ৰুৱাৰীত ২ নম্বৰ ৰাষ্ট্ৰীয় জলপথত কেইবাটাও গুৰুত্বপূৰ্ণ অন্তৰ্দেশীয় জলপথ আন্তঃগাথনি প্ৰকল্পৰ উদ্বোধন কৰিব। ইয়াৰ ভিতৰত বগীবিল আৰু ধুবুৰীৰ সীমান্ত আৰু ইমিগ্ৰেছন চৌহদ আৰু ডিব্ৰুগড়ৰ ঐতিহ্য ভৱন অন্যতম। এই প্ৰকল্পসমূহে অসমসহ সমগ্ৰ উত্তৰ-পূৰ্বাঞ্চলৰ বাণিজ্য, পৰ্যটন আৰু যোগাযোগ ব্যৱস্থা অধিক সুদৃঢ় কৰিব বুলি আশা কৰা হৈছে।

০০০০০০

উদ্যোগ, বাণিজ্য আৰু ৰাজহুৱা প্ৰতিষ্ঠান বিভাগৰ মন্ত্ৰী বিমল বৰাই আজি টিংখাং বিধানসভা সমষ্টিৰ অন্তৰ্গত ৰাজগড়ত নিৰ্মাণ কৰা ঔদ্যোগিক কাৰিকৰী প্ৰশিক্ষণ প্ৰতিষ্ঠান উদ্বোধন কৰে। মন্ত্ৰীগৰাকীয়ে এই প্ৰতিষ্ঠানে যুৱ সমাজৰ বাবে সুযোগ, সম্ভাৱনাৰ নতুন দুৱাৰ মুকলি কৰিব বুলি আশা প্ৰকাশ কৰে। তেওঁ কয়, যে এই প্ৰতিষ্ঠানে ঔদ্যোগিক ক্ষেত্ৰৰ বাবে প্ৰয়োজনীয় দক্ষতা প্ৰদানৰ উপৰি ব্যৱহাৰিক প্ৰযুক্তিগত প্ৰশিক্ষণ প্ৰদান কৰিব।

০০০০০০

সমাগত অসম বিধানসভা নিৰ্বাচনৰ প্ৰস্তুতিৰ অংশ হিচাপে শিৱসাগৰ জিলাত ইভিএম আৰু ভিভিপিটৰ অতিৰিক্ত পৰীক্ষণ কাৰ্যসূচী সফলতাবে সম্পন্ন হৈছে। জিলা নিৰ্বাচনী বিষয়াৰ কাৰ্যালয়ে প্ৰকাশ কৰা অনুসৰি পূৰ্বে বিগত বৰ্ষৰ ২৭ ডিচেম্বৰৰ পৰা ৭ জানুৱাৰীলৈ জিলাখনত প্ৰথম পৰ্যায়ৰ পৰীক্ষণ সম্পন্ন কৰা হৈছিল। ইয়াৰ পাছত যোৱা ২২ ফেব্ৰুৱাৰীৰ পৰা ২৪ ফেব্ৰুৱাৰীলৈ শিৱসাগৰ জিলা আয়ুক্তৰ কাৰ্যালয়ত থকা নিৰ্বাচনী কাৰ্যালয়ত অতিৰিক্ত পৰীক্ষণ সম্পন্ন কৰা হয়। এই প্ৰক্ৰিয়াত ইলেকট্ৰনিকছ ক'ৰ্ণৰেচন অৱ ইণ্ডিয়া লিমিটেডৰ ৫ জন অভিযন্তাই অংশ লয়। বিজেপি, কংগ্ৰেছকে ধৰি কেইবাটাও ৰাজনৈতিক দলৰ প্ৰতিনিধিসকল উপস্থিত থাকি সমগ্ৰ পৰীক্ষণ প্ৰক্ৰিয়া নিৰীক্ষণ কৰে।

০০০০০০

বিশেষ ন্যায়াধীশৰ আদালতে আজি আয়ৰ জ্ঞাত উৎসতকৈ অধিক সম্পত্তি আহৰণৰ গোচৰত জুবিন গাৰ্গৰ দেহৰক্ষী পৰেশ বৈশ্য আৰু নন্দেশ্বৰ বৰাৰ জামিন আবেদন নাকচ কৰে। জুবিন গাৰ্গৰ মৃত্যুৰ পাছতে বিশেষ তদন্তকাৰী গোটে অসম আৰক্ষীৰ চাকৰিয়াল পৰেশ বৈশ্য আৰু নন্দেশ্বৰ বৰাৰ বেংক একাউণ্টত লাখ লাখ টকা জমা হোৱাৰ তথ্য পোহৰলৈ আনিছিল। ইয়াৰ পিছতে মুখ্যমন্ত্ৰীৰ তদাৰকী কোষে দেহৰক্ষী দুজনৰ বিৰুদ্ধে আয়ৰ জ্ঞাত উৎসতকৈ অধিক সম্পত্তি আহৰণৰ গোচৰ ৰুজু কৰিছিল।

০০০০০০

খানাপাৰাৰ কৃষি সঞ্চালকালয়ৰ চৌহদৰ খেলপথাৰত কাইলৈৰ পৰা এক মাৰ্চলৈ ২৫ সংখ্যক ৰাজ্যিক কৃষি উদ্যান শস্য মেলাৰ আয়োজন কৰা হৈছে। অসম উদ্যান শস্য সমিতিয়ে ৰাজ্য চৰকাৰৰ কৃষি সঞ্চালকালয়, উদ্যান শস্য আৰু খাদ্য প্ৰসংস্কৰণ সঞ্চালকালয়ৰ লগতে অসম কৃষি বিশ্ববিদ্যালয়ৰ সহযোগত আয়োজন কৰা এই মেলাত ৭৫ খন বিপনীয়ে অংশগ্ৰহণ কৰিব। বিপনীসমূহত বিভিন্ন জিলাৰ উন্নত মানৰ কৃষিজাত আৰু উদ্যানশস্যৰ সামগ্ৰী বিক্ৰীৰ লগতে কৃষি উদ্যান প্ৰযুক্তি বিষয়ক প্ৰদৰ্শনীৰো ব্যৱস্থা কৰা হৈছে। কৃষি মন্ত্ৰী অতুল বৰাৰ পৃষ্ঠপোষকতাত অসম কৃষি বিশ্ববিদ্যালয়ৰ উপাচাৰ্য বিদ্যুৎ চন্দন ডেকা আৰু কৃষি বিভাগৰ শীৰ্ষ বিষয়াসকলৰ পৰামৰ্শ মৰ্মে এই মেলা পৰিচালনাৰ বাবে এখন আয়োজক সমিতি গঠন কৰা হৈছে। অসম আৰক্ষীৰ প্ৰাক্তন সঞ্চালক প্ৰধান তথা অসম সাহিত্য সভাৰ প্ৰাক্তন সভাপতি কুলধৰ শইকীয়াই এই মেলা মুকলি কৰিব। উল্লেখযোগ্য যে অসমত প্ৰচুৰ লাভৰ সম্ভাৱনা থকা উদ্যান শস্যৰ ক্ষেত্ৰৰ বিষয়ে জনসাধাৰণৰ মাজত সজাগতা সৃষ্টিৰ বাবে অসম উদ্যান শস্য সমিতিয়ে ১৯৯৫ চনত প্ৰথমবাৰৰ বাবে মেলাৰ আয়োজন কৰিছিল। এই মেলাত প্ৰথম অৱস্থাত পুলি বাগানকো প্ৰাধান্য দিয়া হৈছিল। ইয়াৰ পাছত দুবাৰ আন্তৰ্জাতিক উদ্যান শস্য মেলাও অনুষ্ঠিত হয়। এইবাৰৰ মেলাত পুষ্পসজ্জা, ৰন্ধন কলা, পাচলি, সতেজ ফুল, ফল-মূল, চাদৰ ওপৰত কৰা বাগিছা প্ৰতিযোগিতা আদিৰ আয়োজন কৰা হৈছে। ইয়াৰ লগতে কৃষি আৰু উদ্যান শস্য বিষয়ক কেইবাখনো আলোচনা চক্ৰ, প্ৰশিক্ষণ আদি অনুষ্ঠিত হ'ব।

০০০০০০

আকাশবাণী গুৱাহাটী কেন্দ্ৰৰ অংশকালীন সংবাদদাতাসকলে আজি বাতৰি বিভাগৰ উপ-সঞ্চালক তথা মুৰব্বী ৰাজীৱ লোচন বৰঠাকুৰক বিদায় সন্তোষ জনায়। কেন্দ্ৰৰ সন্মিলন কক্ষত আয়োজিত এটা অনুষ্ঠানত কেইবাগৰাকীও সংবাদদাতাই শ্ৰীবৰঠাকুৰৰ বৰ্ণময় কৰ্মজীৱনৰ কেইবাটাও দিশৰ ওপৰত আলোকপাত কৰে। সম্বৰ্ধনাৰ উত্তৰত শ্ৰীবৰঠাকুৰে সুদীৰ্ঘ সাংবাদিক জীৱনত লাভ কৰা অভিজ্ঞতাৰে সংবাদদাতাসকলক উদ্বুদ্ধ কৰাৰ ক্ষেত্ৰত তেওঁ যৎপৰোনাস্তি চেষ্টা চলোৱা বুলি উল্লেখ কৰে। অনুষ্ঠানত ভাৰতীয় তথ্য সেৱাৰ অৱসৰপ্ৰাপ্ত জ্যেষ্ঠ বিষয়া সতীশ চন্দ্ৰ তালুকদাৰ উপস্থিত থাকি শ্ৰীবৰঠাকুৰৰ অনাগত জীৱন কৰ্মময় হোৱাৰ কামনা কৰে।

০০০০০০

:: সমাপ্ত ::